

(ബി) ജലവിഭവ വകുപ്പ് ഒരുക്കുന്ന കൺസ്യൂമർ പോർട്ടൽ വഴി എന്തെല്ലാം സേവനങ്ങൾ ഉപഭോക്താക്കൾക്ക് ലഭ്യമാകുമെന്ന് വിശദമാക്കാമോ?

ഉപഭോക്തൃ ജല ഉപഭോഗ വിവരങ്ങൾ, വ്യക്തിഗതവും ലെഡ്ജർ സംബന്ധിച്ചുമുള്ള വിശദാംശങ്ങൾ, ജലവിതരണ പദ്ധതികൾ ഉൾപ്പെടെയുള്ള ഉപഭോക്തൃ പ്രൊഫൈൽ, ബിൽ പേമെന്റ് വിശദാംശങ്ങൾ, ഉപഭോക്തൃ വാട്ടർ മീറ്റർ റീഡിംഗ് ചേർക്കൽ, ഓൺലൈനായി പണമടയ്ക്കാനുള്ള ബിൽ പേമെന്റ് ഓപ്ഷൻ (Pay Now) തുടങ്ങിയവയാണ് കൺസ്യൂമർ പോർട്ടൽ വഴി ഉപഭോക്താക്കൾക്ക് ലഭ്യമാകുന്ന സേവനങ്ങൾ.

ജൽ ജീവൻ പദ്ധതിയിൽ വാമനപുരം ആറ്റിൽ നിന്നുള്ള ജലലഭ്യത

207 (3913) ശ്രീ. വി. ജോയി: താഴെക്കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) ജൽ ജീവൻ പദ്ധതിയിൽ ഉൾപ്പെടുത്തി ഗാർഹിക കുടിവെള്ള കണക്ഷൻ നൽകുന്നതിനാൽ ഗാർഹിക ഉപഭോക്താക്കളുടെ എണ്ണം കൂടുന്നതിനനുസരിച്ചുള്ള ജല ലഭ്യത തിരുവനന്തപുരം ജില്ലയിലെ വാമനപുരം ആറ്റിൽ നിന്നും കിട്ടുന്നുണ്ടോ?

വേനൽക്കാലങ്ങളിൽ വാമനപുരം നദിയിൽ ജലലഭ്യത കുറയുന്ന സ്ഥിതി നിലവിലുണ്ട്. അത്തരം അവസരങ്ങളിൽ തടയണകൾ നിർമ്മിച്ച് കുടിവെള്ള ദൗർലഭ്യം പരിഹരിക്കുന്നതിനുള്ള നടപടികൾ സ്വീകരിക്കുന്നുണ്ട്.

(ബി) ഗാർഹിക ഉപഭോക്താക്കൾക്ക് എല്ലാ ദിവസവും കുടിവെള്ളം ലഭിക്കുവാൻ എന്തെല്ലാം പദ്ധതികളാണ് ആസൂത്രണം ചെയ്തുവരുന്നത് വ്യക്തമാക്കാമോ?

ജൽ ജീവൻ പദ്ധതിയിൽപ്പെടുത്തി നടപ്പിലാക്കുന്ന പ്രവൃത്തികൾക്ക് പുറമെ കിഫ്ബി, അമൃത്, സംസ്ഥാന പദ്ധതികൾ, തദ്ദേശഭരണ സ്ഥാപനങ്ങളുടെ ഡെപ്പോസിറ്റ് പ്രവൃത്തികൾ, എം.പി/എം.എൽ.എ. ഫണ്ട് മുതലായവയുപയോഗിച്ചും കുടിവെള്ള പദ്ധതികൾ നടപ്പിലാക്കുന്നുണ്ട്. ഇത്തരം പദ്ധതികളിലൂടെ എല്ലാ മേഖലയിലെ ജനങ്ങൾക്കും കുടിവെള്ള ലഭ്യത ഉറപ്പാക്കാനുള്ള ശ്രമങ്ങൾ നടത്തി വരുന്നുണ്ട്. കൂടാതെ കുടിവെള്ള ദൗർലഭ്യം നേരിടുന്ന അവസരങ്ങളിൽ വാൽവുകൾ നിയന്ത്രിച്ചും നിലവിലുള്ള സ്രോതസ്സുകളിൽ ജല ലഭ്യത കൂട്ടുന്നതിനുള്ള നടപടികൾ സ്വീകരിച്ചും ജനങ്ങൾക്ക് കുടിവെള്ളം ഉറപ്പാക്കുന്നതിനുള്ള

നടപടികളും സ്വീകരിക്കുന്നുണ്ട്. സാമൂഹിക കുടിവെള്ള പദ്ധതികളുടെ സുസ്ഥിരതാ സഹായ പദ്ധതിയിൽ ഉൾപ്പെടുത്തി കേരള ഗ്രാമീണ ശുദ്ധജല വിതരണ ശുചിത്വ പദ്ധതി നിലവിലുള്ള ജലനിധി പദ്ധതികളുടെ കാര്യക്ഷമമായ പ്രവർത്തനം ഉറപ്പ് വരുത്തുന്നുണ്ട്. മലയോര മേഖലയിലും മറ്റ് കുടിവെള്ള പദ്ധതികൾ നിലവിലില്ലാത്തതുമായ പ്രദേശങ്ങളിൽ കേരള ഗ്രാമീണ ശുദ്ധജല വിതരണ ശുചിത്വ പദ്ധതിയുടെ മഴകേന്ദ്രം മുഖേന 10,000 ലിറ്റർ ശേഷിയുള്ള മഴവെള്ള സംഭരണികൾ നിർമ്മിച്ച് നൽകിവരുന്നു. കൂടാതെ നിലവിലുള്ള തുറന്ന കിണറുകൾ റീചാർജ് ചെയ്ത് കിണറുകളിൽ നിന്നും വേനൽക്കാലത്ത് ജലലഭ്യത ഉറപ്പാക്കുന്നതിന് വേണ്ടിയുള്ള പദ്ധതിയും കേരള ഗ്രാമീണ ശുദ്ധജല വിതരണ ശുചിത്വ പദ്ധതി മുഖേന നടപ്പിലാക്കിവരുന്നു.

തീരദേശ മേഖലയിൽ ശുദ്ധജല ലഭ്യത ഉറപ്പാക്കുന്നതിന് നടപടി

208 (3914) ശ്രീ. എം. വിൻസെന്റ്:

ശ്രീ. സി. ആർ. മഹേഷ്:

ശ്രീ. പി. സി. വിഷ്ണുനാഥ്:

ശ്രീ. റോജി എം. ജോൺ: താഴെക്കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കടുത്ത കുടിവെള്ളക്ഷാമം നേരിടുന്ന തീരദേശ മേഖലയിൽ ശുദ്ധജല ലഭ്യത ഉറപ്പാക്കുന്നതിന് സ്വീകരിച്ചുവരുന്ന നടപടികൾ എന്തെല്ലാമെന്ന് അറിയിക്കുമോ?

കുടിവെള്ള ക്ഷാമം നേരിടുന്ന തീരദേശ മേഖലകൾക്ക് പ്രത്യേക പരിഗണന നൽകി കുടിവെള്ള വിതരണം ഉറപ്പാക്കുന്നതിനായി പുതിയ പൈപ്പുലൈനുകൾ സ്ഥാപിച്ചും വിതരണ ശൃംഖല ദീർഘിപ്പിച്ചും വിതരണ ശൃംഖലയിലെ അറ്റകുറ്റപ്പണികൾ സമയബന്ധിതമായി പൂർത്തീകരിച്ചും വാൽവുകൾ നിയന്ത്രിച്ചും തടസ്സം കൂടാതെയുള്ള കുടിവെള്ള വിതരണം ചെയ്യുന്നുണ്ട്. കൂടാതെ വിതരണ ശൃംഖല ഇല്ലാത്ത തീരദേശ മേഖലകളിൽ ടാങ്കർ ലോറികളിൽ കുടിവെള്ളം ലഭ്യമാക്കുന്നുണ്ട്. കുടിവെള്ള വിതരണം സുസ്ഥിരപ്പെടുത്തുന്നതിനായി ജല ജീവൻ മിഷൻ, അമൃത്, കിഫ്ബി എന്നിവയുടെ ധനസഹായത്തോടെ പദ്ധതികൾ നടപ്പിലാക്കി വരുന്നു.

(ബി) ഇതിനായി പ്രത്യേക പദ്ധതികൾ എന്തെങ്കിലും നടപ്പിലാക്കിയിട്ടുണ്ടോ?